

சாராம்சம்: இனிய குழந்தைகளே, உண்மையான தந்தையுடன் நேர்மையாக இருங்கள். நீங்கள் உண்மையைக் கூறாதுவிட்டால், பாவம் தொடர்ந்தும் அதிகரிக்கும்.

கேள்வி: குழந்தைகளாகிய நீங்கள் உங்கள் கர்மத்த ஸ்திதிக்கு அண்மித்து வரும்பொழுது, எதனை அனுபவம் செய்வீர்கள்?

பதில்: மாயையின் புயல்கள் அனைத்தும் முடிவுக்கு வருவதை நீங்கள் அனுபவம் செய்வீர்கள். நீங்கள் எந்தத் தடைகளையிடும் பயப்பட மாட்டீர்கள். உங்கள் ஸ்திதி பயமற்றதாக இருக்கும். அந்த ஸ்திதி இன்னமும் தொலையில் இருப்பின், மாயையின் புயல்கள் உங்களைப் பெருமளவுக்குத் விரக்தியடையச் செய்யும். பாபா கூறுகிறார்: இனிய குழந்தைகளே, நீங்கள் வலிமையானவர்கள் ஆகும்பொழுது, மாயை உங்களிடம் மேலும் வலிமையுடன் வருவாள். எவ்வாறாயினும், நீங்கள் வெற்றியாளர்களாக வேண்டும், பயப்படக் கூடாது. உண்மையான தந்தையுடன் தொடர்ந்தும் நேர்மையுடனும், மனச் சுத்தத்துடனும் முன்னேறிச் செல்லுங்கள், ஒருபொழுதும் எதனையும் மறைக்காதீர்கள்.

பாடல்: விழித்தெழுங்கள் ஓ மணவாட்டிகளே, விழித்தெழுங்கள்! புதிய நாள் வரவுள்ளது...

ஓம்சாந்தி. குழந்தைகள் இப்பாடலைத் தினமும் இங்கு செவிமடுக்கிறார்கள். நிலையங்களில் வாழும் பிரம்மாமுனி, குமாரிகளும் அதனைக் கேட்டார்கள், ஆனால் வெளியே வாழ்பவர்கள் அதனைக் கேட்பதில்லை. உண்மையில், மிகவும் விசேடமான குழந்தைகள் அனைவரும் இப்பாடலைத் தங்கள் வீடுகளில் வைத்திருக்க வேண்டும். நீங்கள் அனைவரையும் விழித்தெழுச் செய்ய வேண்டும், ஏனெனில் புதிய யுகம் வருகின்றது என்ற இப்பாடலின் அர்த்தம் மிகவும் சிறந்தது. சத்தியயுகமே புதிய யுகமாகும். இது கலியுகமாகும். கலியுகம் அழிக்கப்படவுள்ளது. சத்திய யுகத்தில் உள்ள இராச்சியம் பாரத மக்களுக்கு உரியதாகும். அது சத்தியயுகத்து உலகம் என்றழைக்கப்படுகிறது. சத்திய யுக உலகில் சத்திய யுகத்துப் பாரதம் உள்ளது, ஆனால் கலியுகத்து உலகிலோ கலியுகத்துப் பாரதமே உள்ளது. சத்தியயுகத்தில் வேறு எந்த தேசமோ அல்லது சமயமோ இல்லை என்பதை நீங்கள் மாத்திரமே அறிவீர்கள். இப்பொழுது கலியுகமாகையால் அனைத்துச் சமயங்களும் இப்பொழுது உள்ளன. நிச்சயமாகப் பாரதத்தின் சமயமும் உள்ளது, ஆனால் அது தேவ தர்மம் அல்ல. அது நிச்சயமாக மீண்டும் இருக்கும். தந்தை கூறுகிறார்: நான் வந்து ஸ்தாபனையை மேற்கொள்கிறேன். எல்லாவற்றுக்கும் முதலில், தந்தையின் அறிமுகத்தைக் கொடுங்கள். எவராவது சமயநூல்களைப் பற்றிப் பேசும்பொழுது, அவருக்குக் கூறுங்கள்: அச்சமயநூல்கள் பக்தி மார்க்கத்துக்கு உரியவை. ஞான மார்க்கத்தின் நூல்கள் எவையும் கிடையாது. பரமாத்மாவாகிய பரமதந்தையே ஞானக்கடல் என அழைக்கப்படுகிறார். அவர் வந்து ஞானத்தைக் கொடுக்கும்பொழுது மாத்திரமே சற்கதி இருக்க முடியும். அக்கீதை போன்றவையும் பக்தி மார்க்கத்துக்கு உரியவை. நான் வந்து குழந்தைகளாகிய உங்களுக்கு ஞானத்தையும், யோகத்தையும் கற்பிக்கிறேன். பின்னர் அவை பக்தி மார்க்கத்தில் பயன்படுத்தப்படுகின்ற சமயநூல்கள் ஆகுகின்றன. இப்பொழுது இது உங்களுடைய மேலேறும் ஸ்திதி ஆகும். தந்தை வந்து உங்களுடன் ஞானத்தைப் பேசுகிறார். தந்தையே கூறுகிறார்: நான் உங்களுக்குச் சற்கதிக்கான ஞானத்தைக் கொடுக்கிறேன். பின்னர் அது மறைந்து விடுகிறது. இப்பொழுது தந்தை கூறுகிறார்: சமயநூல்கள் எதனையும் செவிமடுக்க வேண்டாம். அனைவரினதும் ஆன்மீகத் தந்தை ஒருவரே ஆவார். சற்கதி என்னும் ஆஸ்தியும் அவரிடமிருந்தே பெறப்படுகிறது. இது சீரழிந்த உலகமாகும். சத்தியயுகம் சற்கதிக்கான உலகம் என அழைக்கப்படுகிறது. எவராவது சமயநூல்கள், வேதங்கள் அல்லது கீதையைப் பற்றிப் பேசும்பொழுது, அவருக்குக் கூறுங்கள்: நாங்கள் அவை அனைத்தையும் அறிவோம். எவ்வாறாயினும், அவை அனைத்தும் பக்திக்கு உரியவை. ஞானக்கடலான பரமாத்மாவாகிய பரமதந்தையே எங்களுக்குக் கற்பிக்கும்பொழுது, நாங்கள் ஏன் அவற்றின் பெயர்களைக் குறிப்பிட வேண்டும்? தந்தை கூறுகிறார்: உங்களை ஓர் ஆத்மாவாகக் கருதித் தந்தையாகிய என்னை நினைவு செய்தால், இந்த யோகத் தீயில் உங்கள் பாவங்கள் அழிக்கப்படும். பக்தி மார்க்கத்தில் மேலும் அதிகளவு பாவங்கள் செய்யப்படுகின்றன. தந்தை எங்களுக்கு மன்மனபவவாக இருக்குமாறு கூறியுள்ளார். அவர் மாத்திரமே ஞானக்கடலும், தூய்மையாக்குபவரும் ஆவார். கிருஷ்ணரைத் தூய்மையாக்குபவர் என அழைக்க முடியாது. நாங்கள் இப்பொழுது ஒரு தந்தையை மாத்திரமே செவிமடுக்கிறோம். நாங்கள் அவருக்குக் கூறுகிறோம்: பரமாத்மாவாகிய சிவனுக்கு வந்தனங்கள். ஏனைய அனைவருக்கும் பின்வருமாறு கூறப்படுகிறது: தேவர்களுக்கு வந்தனங்கள். இந்நேரத்தில், அனைவரும் தமோபிரதானாக இருக்கின்றார்கள். ஒரே ஒரு தந்தை மாத்திரமே வந்து, சதோபிரதானாக ஆகுவதற்கான வழியை உங்களுக்குக் காட்டுகிறார். இப்பொழுது, அந்த ஒரே ஒரு தந்தையை மாத்திரம் நினைவு செய்யுங்கள். பிரம்ம தத்துவத்தை நினைவு செய்ய வேண்டாம். அது உங்களுடைய வீடாகும். வீட்டை நினைவு செய்வதால், உங்கள் பாவங்கள் அழிக்கப்பட மாட்டாது. எவ்வாறாயினும், ஆத்மாக்களாகிய நீங்கள் அந்த வீட்டில் வசிக்கின்ற, பரமாத்மாவாகிய பரமதந்தையை நினைவு செய்தால், உங்கள் பாவங்கள் அழிக்கப்பட்டு, நீங்கள் சதோபிரதானாகி, வீடு திரும்பிய பின்னர் மீண்டும் உங்கள் பாகங்களை நடிப்பதற்கு வருவீர்கள். சக்கரத்தின் முக்கியத்துவத்தையும் விளங்கப்படுத்த வேண்டும். எல்லாவற்றுக்கும் முதலில், உங்களுடன் ஞானத்தைப் பேசுபவர், அசீரியான பரமாத்மாவாகிய பரமதந்தையே என்பதை அவர்கள் புரிந்துகொள்ள வேண்டும். நீங்கள் பிரம்மாவை மாத்திரமே செவிமடுக்கிறீர்கள் என எவராவது கூறினால், அவருக்குக் கூறுங்கள்: இல்லை, நாங்கள் சரீரதாரிகள் எவரையும் செவிமடுப்பதில்லை. இவரினாடாக, பரமாத்மாவாகிய பரமதந்தை எங்களுக்கு விளங்கப்படுத்துகிறார். நாங்கள் இவரைப் (பிரம்மா) பரமாத்மா என நம்புவதில்லை. சிவனே அனைவரினதும் தந்தை, ஆஸ்தியும் அவரிடமிருந்தே பெறப்படுகிறது. அதுவும் இவரினாடாகவே ஆகும். நீங்கள் பிரம்மாவிடமிருந்து எதனையும் பெறுவதில்லை. அவருடைய புகழ்

என்ன? அனைத்துப் புகழும் சிவன் ஒருவருக்கே உரியதாகும். அவர் இவருக்குள் பிரவேசிக்காதிருந்தால், எவ்வாறு நீங்கள் இங்கு வந்திருக்க முடியும்? சிவபாபா உங்களை பிரம்மாவினூடாகத் தத்தெடுத்துள்ளதனாலேயே நீங்கள் பிரம்மாகுமர்களும் குமாரிகளும் என அழைக்கப்படுகிறீர்கள். பிராமண குலம் இருக்க வேண்டும். எம்மனிதராலோ அல்லது சமயநூல்களாலோ உங்களுக்கு முக்திக்கும் ஜீவன்முக்திக்குமான பாதையைக் காட்ட முடியாது. சற்கதி அருள்பவராகிய, அசரீரியான பரமாத்மாவாகிய பரமதந்தை மாத்திரமே உங்களுக்குப் பாதையைக் காட்டுகிறார். நீங்கள் அதிகளவு பேசக்கூடாது. நாங்கள் பிறவிபிறவியாகப் பக்தி செய்கிறோம் என நீங்கள் உடனடியாகவே அவர்களுக்குக் கூற வேண்டும். தந்தை இப்பொழுது எங்களுக்குக் கூறுகிறார்: சதா என்னை மாத்திரமே நினைவு செய்து, இந்த இறுதிப் பிறவியில் குடும்பத்துடன் வீட்டில் வாழும்பொழுதே, ஒரு தாமரையைப் போன்று தூய்மை ஆகுங்கள். என்னை நினைவு செய்தால், இந்த இறுதிப் பிறவியினதும், கடந்த பிறவிகளினதும் பாவங்கள் அழிக்கப்பட்டு, நீங்கள் வீடு திரும்புவீர்கள். தூய்மையாகாமல் எவராலும் வீடு திரும்ப முடியாது. முதலாவதும் பிரதானமானதுமான விடயத்தை மாத்திரம் விளங்கப்படுத்துங்கள்: அசரீரியான சிவன் கூறுகிறார்: ஓ ஆத்மாக்களே! பிரம்மாவின் சரீரத்தில் பிரவேசிப்பதன் மூலம் நான் உங்களுக்கு ஞானத்தைக் கொடுக்கிறேன். நான் பிரம்மாவினூடாக ஸ்தாபனையை மேற்கொள்கிறேன். நான் பிராமணர்களாகிய உங்களுக்குக் கற்பித்தல்களைக் கொடுக்கிறேன். ஞான யாகத்தைப் பராமரிப்பதற்குப் பிராமணர்கள் தேவைப்படுகிறார்கள். இப்பொழுது நீங்கள் பிராமணர்கள் ஆகி உள்ளீர்கள். இப்பொழுது இம்மரணபூமி முடிவடையவுள்ளது என்பதை நீங்கள் அறிவீர்கள். கலியுகம் மரணபூமி என அழைக்கப்படுகிறது, சத்தியயுகம் அமரத்துவ பூமி என அழைக்கப்படுகிறது. இப்பொழுது பக்தியாகிய இரவு முடிவுக்கு வருகிறது, பிரம்மாவின் பகல் ஆரம்பமாகுகிறது. பிரம்மா விஷ்ணு ஆகுகிறார் என்பதை எவரும் அறியார். அவர்கள் வந்து இந்த ஞானத்தை ஏழு நாட்களுக்குச் முழுமையாக செவிமடுக்கும்பொழுது மாத்திரமே அவர்களால் புரிந்துகொள்ள இயலும். கண்காட்சிகளில் இந்த ஞானம் எவருடைய புத்தியிலும் இருப்பதில்லை. இந்தப் பாதை சிறந்தது எனவும், புரிந்துகொள்வதற்குப் பயனுள்ளது எனவும் அவர்கள் கூறுகிறார்கள். அசரீரியான சிவனே கீதையின் கடவுள் என்னும் பிரதான விடயத்தை விளங்கப்படுத்துங்கள். அவர் கூறுகிறார்: என்னை நினைவு செய்யுங்கள்! பிறவிபிறவியாக நீங்கள் கற்றவை அனைத்தும் தொடர்ந்தும் உங்களைக் கீழிறக்கியது. ஏணியின் படத்துக்குப் பின்னர், அவர்களுக்கு விருட்சத்தின் படத்தை விளங்கப்படுத்துங்கள். நீங்கள் துறவறப் பாதைக்கு உரியவர்களும் நாங்கள் இல்லறப் பாதைக்கு உரியவர்களும் ஆவோம். எங்கள் துறவறம் எல்லையற்றதாகும். இரவு முடிவுக்கு வரும்பொழுது, முழு உலகின் மீதும், பக்தியின் மீதும் விருப்பமின்மை ஏற்படும். இராவண இராச்சியத்தில் பக்தி உள்ளது. சிவபாபா இப்பொழுது சிவாலயத்தை ஸ்தாபிக்கிறார். பாரதத்தில் சிவனின் பிறந்த நாளும் கொண்டாடப்படுகிறது. சிவபாபா வந்து பாரதத்தைச் சுவர்க்கமாக்கி, நரகத்தை அழித்தார் என்பதை உறுதியாக்கிக் கொள்ளுங்கள். புதிய உலகத்துக்கு வரப் போகின்றவர்கள் மாத்திரமே இந்த இராஜயோகத்தைக் கற்கிறார்கள். சுவர்க்கத்தில் அனைத்தும் உள்ளது: தூய்மை, அமைதி, செழிப்பு. இங்கு, சந்நியாசிகளிடம் அரைத் தூய்மையே உள்ளது. அவர்கள் விகாரத்தினூடாக ஓர் இல்லறத்தவரின் குடும்பத்தில் பிறந்து, பின்னர் துறவறத்தை மேற்கொள்கிறார்கள். தூய்மையாக்குபவராகிய சிவபாபாவே எங்களுக்கு பிரம்மாவின் சரீரத்தினூடாக விளங்கப்படுத்துகிறார் என்பதை நீங்கள் விளங்கப்படுத்த வேண்டும். அவர் எங்களுக்கு பிரம்மாவினூடாக இராஜயோகத்தைக் கற்பித்து, எங்களை இவ்வாறு ஆக்குகிறார். இராஜயோகத்தினூடாக இராச்சியம் ஸ்தாபிக்கப்படுகிறது. கீதையின் அத்தியாயம் இப்பொழுது மீண்டும் நடைபெறுகிறது. நீங்கள் இராஜயோகத்தைக் கற்க விரும்பினால், வந்து அதனைக் கற்றிருங்கள். இந்த ஞானம் இல்லறப் பாதைக்கானதாகும். கடவுள் பேசுகிறார்: வீட்டில் உங்கள் குடும்பத்துடன் வாழும்பொழுதே தூய்மையாகி, என்னை நினைவு செய்தால், உங்கள் பாவங்கள் அழிக்கப்படும். தூய்மையாகுவதற்கு வேறெந்த வழியும் கிடையாது. நீங்கள் குறைவாகவே பேச வேண்டும், குழப்பம் அடையக்கூடாது. பாபா விளங்கப்படுத்தியுள்ளார்: இரவில் அமர்ந்திருந்து நாள் முழுவதும் என்ன நடைபெற்றது என்பதைச் சிந்தியுங்கள். நாள் முழுவதும் நடைபெற்ற சேவை அனைத்தும் நாடகத் திட்டத்துக்கேற்பவே நடைபெற்றது. தொடர்ந்தும் முயற்சி செய்யப்பட வேண்டும். குழந்தைகள் கண்காட்சிகளில் அதிகளவு முயற்சி செய்கிறார்கள். மாயையின் புயல்கள் மிகவும் வலிமையானவை என்பதை நீங்கள் அறிவீர்கள். சில குழந்தைகள் கூறுகிறார்கள்: பாபா, அவற்றுக்கு ஒரு முடிவை ஏற்படுத்துவதினால், நாங்கள் எப்பாவ எண்ணங்களையும் கொண்டிருக்க மாட்டோம். பாபா கூறுகிறார்: நீங்கள் ஏன் அவற்றையிட்டு, பயப்படுகிறீர்கள்? நான் மாயைக்குக் கூறுகிறேன்: பெரும் விசையுடன் புயல்களைக் கொண்டு வாருங்கள்! ஒரு குத்துச் சண்டையில் “நான் வீழ்ந்து விடும் அளவில் என்னை கடுமையாகத் தாக்காதீர்கள்” என்று ஒருவர் கூறுவாரா? நீங்களும் ஒரு யுத்த களத்திலேயே உள்ளீர்கள். நீங்கள் தந்தையை மறந்தால், மாயை உங்களை அறைந்து விடுகிறாள். இறுதிவரை மாயையின் புயல்கள் தொடர்ந்தும் வரும். நீங்கள் உங்கள் கர்மாதீத ஸ்திதியை அடையும்பொழுது, அவை முடிவுக்கு வரும். பல மாயையின் புயல்கள் வரும். பயப்படத் தேவையில்லை. பாபாவுடன் நேர்மையாக இருங்கள். பாபாவுக்கு உங்களுடைய உண்மையான அட்டவணையை அனுப்புங்கள். சில குழந்தைகள் காலையில் எழுந்து நினைவில் அமர்ந்திருப்பதில்லை; அவர்கள் உறங்கிக் கொண்டிருக்கிறார்கள். தாங்கள் ஸ்ரீமத்தைப் பின்பற்றாது விட்டால், தாங்கள் கல்பம் கல்பமாக அனைத்தையும் அழித்துக் கொள்கிறார்கள் என்பதையும், தங்களுக்குத் தாங்களே பெரும் தீங்கை விளைவிக்கிறார்கள் என்பதையும் அவர்கள் உணர்ந்து கொள்வதில்லை. என்றுமே உண்மையைக் கூறாத சில குழந்தைகள் உள்ளார்கள். அவர்களின் நிலைமை என்னவாகும்? அவர்கள் வீழ்ந்து விடுவார்கள். மாயை அவர்களைப் மிகவும் பலமாக விசையுடன் அறைகிறாள், அவர்கள் அதனைப் பற்றி

உணர்வதுமில்லை. நாள் முழுவதும் அவர்கள் தொடர்ந்தும் அரட்டை அடிக்கிறார்கள். உண்மையைக் கூறாததால், அவர்களின் பொய்கள் தொடர்ந்தும் அதிகரிக்கின்றன. நீங்கள் உண்மையைக் கூற வேண்டும். இன்று, நான் பொய் சொல்கின்ற தவறைச் செய்தேன். இல்லாவிட்டால், அவை தொடர்ந்தும் அதிகரிக்கும், நீங்கள் என்றும் உண்மையானவர்களாக ஆக மாட்டீர்கள். நீங்கள் என்ன செய்த அவச்சேவையை செய்தீர்கள் என்றும் கூற வேண்டும். என்னை மன்னித்துக் கொள்ளுங்கள்! உண்மையைக் கூறாததால், உங்களால் பாபாவின் இதயத்தில் ஏற இயலாதுள்ளது. நேர்மை உங்களை ஈர்க்கிறது. யார் சிறந்த சேவையைச் செய்கிறார்கள் எனக் குழந்தைகளே அறிவார்கள். மிகச்சிறந்த குழந்தைகள் ஒரு சிலரே உள்ளார்கள். நான் சிறந்த புதல்விகளைக் கிராமங்களுக்கு அனுப்ப விரும்புகிறேன், அதனால் அனைவரும் சந்தோஷம் அடைகிறார்கள்: பாபா எங்களுக்கு பம்பாயின் தலைவரை அல்லது கல்கத்தாவின் தலைவரை அனுப்பியுள்ளார். நீங்கள் சந்திக்கின்ற எவருக்கும் நேரடியாகக் கூறுங்கள்: தூய்மையாக்குபவரான பரமாத்மாவாகிய பரமதந்தையே சங்கமயுகத்தில் வந்து, எங்களுக்கு இந்த மகா மந்திரத்தைக் கொடுக்கிறார்: சதா என்னை மாத்திரம் நினைவு செய்யுங்கள். பாபா, குழந்தைகளாகிய உங்களுக்கு மாத்திரமே இராஜயோகத்தைக் கற்பிக்கிறார். ஏனையோருக்குப் பாதையைக் காட்டுவதே உங்கள் கடமையாகும். குழந்தைகள் கூறுகிறார்கள்: பாபா, கல்கத்தாவுக்கு வாருங்கள். பாபாவால் தனது குழந்தைகளைத் தவிர வேறு எவருடனும் பேச முடியாது. அப்பொழுது மக்கள் கூறுகிறார்கள்: அவர் எவரையும் சந்திப்பதில்லை. அவர் யார் என்பதை எவ்வாறு நாங்கள் அறிந்துகொள்ள முடியும்? அவர்களுடையது அனைத்தும் பக்தி மார்க்கமாகும். ஆத்மாக்கள் அனைவரினதும் தந்தை யார் என்பதை எவராலும் உங்களுக்குக் கூற முடியாது. சிவபாபா பாரதத்திற்கு மாத்திரமே வருகிறார். அத்தகைய விடயங்களை விளங்கப்படுத்துவதற்குப் பல மணித்தியாலங்கள் எடுக்கும். பாபா எவரையும் சந்திப்பதில்லை. குழந்தைகளாகிய நீங்களே பெரும் பிரயத்தனம் செய்ய வேண்டும். இங்கும், குழந்தைகளாகிய உங்களைச் சீர்திருத்துவதற்காக, உங்கள் மீது அவர் எவ்வளவு முயற்சி செய்ய வேண்டும் எனப் பாருங்கள்! எவரும் பாபாவுக்கு உண்மையான செய்தியைக் கொடுப்பதில்லை. பாபா, நான் ஒரு சந்தியாசியுடன் பேசினேன், ஆனால் என்னால் அவருடைய குறிப்பிட்ட இக்கேள்விக்கு பதிலளிக்க இயலவில்லை. நான் இத்தவறைச் செய்தேன். நீங்கள் நாள் முழுவதும் என்ன செய்கிறீர்கள் என்பதை எழுத வேண்டும். பாபா குழந்தைகளாகிய உங்களுக்கு விளங்கப்படுத்தியுள்ளார்: என்னைக் கேட்காமல் எவருக்கும் கடிதம் எழுதாதீர்கள். நீங்கள் பாபாவிடம் வினவினால், ஒருவர் நன்மையடையக் கூடிய வழிகாட்டல்களை பாபா உங்களுக்குக் கொடுப்பார். நீங்கள் எழுதுகின்ற அனைத்தையும் பாபாவுக்கு அனுப்பினால், அவரால் அதனைத் திருத்தம் செய்ய முடியும். பாபா உங்களுக்கு வழியைக் காட்டுவார். நீங்கள் ஆத்ம உணர்வு நிலையிலிருந்து எழுதினால், அதனை வாசிக்கும்பொழுது, அவர் உருகி விடுவார். மிகச்சிறந்த கற்பித்தல்கள் கொடுக்கப்படுகின்றன. இலக்ஷ்மி நாராயணன் ஆகுவதே உங்கள் இலக்கும், இலட்சியமும் ஆகும். உங்கள் தந்தை, ஆசிரியர், குரு, சகோதரர், அனைத்தும் அவரே ஆவார். அவர் தொடர்ந்தும் உங்களுக்கு அனைத்தையும் பற்றிய ஆலோசனையைக் கொடுக்கிறார். நீங்கள் ஸ்ரீமத்தைப் பின்பற்றுகிறீர்கள் என்பதால், அப்பொழுது அது உங்கள் பொறுப்பு அல்ல. வியாபாரத்தில், ஓர் இக்கட்டான சந்தர்ப்பத்தில், வேறு எவராலும் தயாரிக்கப்பட்ட உணவை நீங்கள் உண்ண நேரிட்டால், அது நல்லதே எனவும் அவர் உங்களுக்கு விளங்கப்படுத்துவார். இல்லாவிட்டால், நீங்கள் உங்கள் வியாபாரத்தை இழக்கக்கூடும். நீங்கள் ஒரு குவளை தேனீரை அருந்தாது விட்டால், அமைச்சர் குழப்பம் அடைவார். நீங்கள் அவர்களுக்குச் சாதாரியமாக விளங்கப்படுத்த வேண்டும்: நான் இந்நேரத்தில் தேனீர் அருந்துவதில்லை. பின்னர் எனக்குப் பெருஞ் சிரமம் ஏற்படும். நீங்கள் திருமணம் போன்றவற்றுக்குச் செல்லாது விட்டால், அவர்கள் குழப்பம் அடைவார்கள். அப்பொழுது பாபா கூறுவார்: இதனையும், அதனையும் செய்யுங்கள். அவர் உங்களுக்கு வித்தியாசமான தந்திரங்களைக் காட்டுவார். நல்லது.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. எப்பொழுதும் தந்தையுடன் நேர்மையாக இருங்கள். இதய சிம்மாசனத்தில் அமர்ந்திருப்பதற்கு, முழுமையாக ஸ்ரீமத்தைப் பின்பற்றுங்கள்.
2. யுத்த களத்தில், பாவ எண்ணங்களையிடும், மாயையின் தடைகளையிடும், பயப்படாதீர்கள். உங்கள் அட்டவணையை நேர்மையுடன் எழுதுங்கள். அரட்டை அடிக்காதீர்கள்.

ஆசீர்வாதம்: இரட்டை ஒளியாக இருந்து கர்மாதீத ஸ்திதியை அனுபவம் செய்கின்ற ஒரு கர்ம யோகியாக ஆகுவீர்களாக.

பணிகளை இயல்பாக செயல்பட்டு ஆற்றுவது போன்று கர்மாதீத நிலையையும் இயல்பானதாக்குங்கள். இதற்கு இரட்டை ஒளியாக இருங்கள். இரட்டை ஒளியாக இருப்பதற்கு செயல்களை ஆற்றும் பொழுது உங்களை ஒரு நம்பிக்கைப் பொறுப்பாளராகக் கருதுவதுடன் ஆத்ம உணர்வில் நிலைத்திருப்பதையும் பறிந்சி செய்யுங்கள். இந்த இரண்டு விடயங்களிலும் கவனம் செலுத்துவதனால் நீங்கள் ஒரு விநாடியில் கர்மாதீதமாகவும், ஒருவிநாடியில் கர்ம யோகியாகவும் ஆகுவீர்கள். ஏதாவதொன்றை செய்வதற்காக பெயரளவில் மாத்திரம் ஒரு கர்மயோகியாக இருந்து பின்னர் கர்மாதீத ஸ்திதியை அனுபவம் செய்யுங்கள்.

சுலோகம்: பெரிய இதயமுடையவர்களுக்கு அசாத்தியமான காரியமும் சாத்தியமாகும். *ஓம் சாந்தி*